

TÍTUR Í FØROYUM

Títa eru ein nýggjur gestur í Føroyum. Hon er sera vanligur fuglur í Noregi, so helst koma títurnar, ið síggjast her, hiðani. Her verður greitt frá teimum skrásetingum, ið higartil eru gjørdar – nær fyrsta títan varð sædd í Føroyum og hvussu nógv eru sæddar síðan tá.

Jens-Kjeld Jensen (JKJ)
jkjensen@olivant.fo

Stórtíta *Parus major* og blátíta *Cyanistes caeruleus* hava útbreiðslu í øllum Evropa, har tær ofta eru stöðufuglar, men kortini vísir Norsk Ringmerkings Atlas frá 2006, at bæði sløg kunnu ferðast langt. Ein norsk ringmerkt blátíta varð funnin 785 km frá merkingarstaðnum í Suðuronglandi, og ein norsk stórtíta varð funnin 1086 km frá merkingarstaðnum. Noreg man vera tann mest eyðsýndi upprunastaður hjá títum, sum koma higar.

Í frágreiðing nr. 35 frá Sjældenhedsudvalget stendur at lesa, at tvær tær fyrstu stórtíturnar, sum eru skrásettar í Føroyum, vórðu fangaðar í Helgolandsrúsunum í Nólsoy tann 2. mai 2003. Harumframt stendur at lesa (her í føroyskari týðing): „Onnur var longu merkt í Bjergby á Vestursælandi sum 1K 13. í august árið fyri. – Navngivnir álitandi eygleiðarar siga frá tveimum stórtíttum á ferðamannaskipinum millum Hanstholm-Lervick-Tórshavn 13. august, og tað var fleiri tímar, áðrenn komið var til Lervick (heimild: Jesper Johannes Madsen, ZMK, in litt.), og Christian Petersen sigur frá tveimum stórtíttum í garði sínum í Fámjin, frá uml. 15. apríl til 1. mai.“

>>



“

Tvær tær fyrstu stórtíturnar, sum eru skrásettar í Føroyum, vórðu fangaðar í Helgolandsrúsuni í Nólsoy tann 2. mai 2003.



- 1 Tær báðar stórtíturnar í Nólsoy tann 2. mai 2003. Foto: Jens-Kjeld Jensen
- 2 Blátitan í Havn 2010/2011. Foto: Jens-Kjeld Jensen
- 3 Tríggjar stórtítur í Mariugøtu 12. Foto: Finnur Lützen

2



SUMMARY

Two great tits *Parus major* came to Faroes on a ferry from Denmark and were caught in the Helgoland's trap at Nólsoy on the 2nd of May 2003; one of them was ringed in Denmark a year earlier. In the winter 2010/2011 a great tit *Parus major* stayed in Nólsoy and three great tits *Parus major* and a bluetit *Cyanistes caeruleus* stayed in Tórshavn.



Onnur stórtítan hvarv rættiliga skjótt úr Nólsoy, og hin var í bygdini í einar 14 dagar, og síðan hvarv hon eisini. Eg hevði hongt feittkúlur upp til teirra. **1**

Ikki fyrr enn 24. oktober 2010 frætti eg aftur um stórtítur, og tað var Jan Andersson, oman Viðarlund 7, sum sendi mær eitt teldubræv um, at hann hevði sæð eina og høyrð eina aðra stórtítu í garðinum sama dag. Í lýsingini morgunin eftir sat ein ung stórtítubøga á einum pela uml. 50 m frá húsum mínum í Nólsoy, og eg var bert uml. 3 metrar frá henni. Eg royndi allan dagin at fáa eina mynd av henni, men tað eydnaðist ikki fyrr enn 29. oktober. Eg hevði tá hongt feittkúlur upp runt í bygdini. Henda stórtítan varð ringmerkt 21. januar við ringi nr. 9Z20026, og hon varð síðst sædd í Nólsoy 7. apríl 2011. **5**

Tann 5. november 2010 fekk eg eitt teldubræv frá Åse Nygaard á Norgesvegi í Havn. Hon fortelur, at hon hevði sæð eina stórtítu í garðinum.

Tann 5. desember sá eg sjálvur eina stórtítu við Barnaheimið í Havn.

Tann 6. desember tók Erla Olsen eina mynd av eini blátítu á Bergsvegi nr. 6 í Havn. Tað er fyrstu ferð, at nakar hevur rakt við eina blátítu í Føroyum.

Tann 22. desember sóu Jógvan Jensen og kona hansara á Varðagøtu 6 eina stórtítu eta av eini feittkúlu, men tað eydnaðist ikki teimum at taka mynd av henni.

Tann 24. desember 2010 avmyndaði eg sjálvur eina stórtítu við kommunuskúlan í Havn.

Tann 8. januar 2011 sá Pia Dam, Varðabrekku 3, eina stórtítu í garðinum.

Tann 15. januar 2011 sá Pia Dam, Varðabrekku 3, eina blátítu í garðinum.

Tann 29. januar 2011 sóu Andrea & Anders Nedergaard-Hansen, Gundadalsvegi 17, eina blátítu í garðinum.

Tann 30. januar 2010 avmyndaði Jógvan Jensen eina blátítu á Varðagøtu 6.

Tann 6. februar 2011 avmyndaði eg eina stórtítu við Eik Banka í Havn.

Tann 12. februar sá Finnur Lützen, Mariugøtu 12, eina stórtítu eta av eini feittkúlu í garðinum.

Tann 19. februar sá Finnur Lützen, Mariugøtu 12, tvær stórtítur eta av eini feittkúlu í garðinum.

Tann 21. februar avmyndaði Finnur Lützen, Mariugøtu 12, trýggjar stórtítur nær við nakrar feittkúlur í garðinum. **3**

Tann 27. februar avmyndaði eg sjálvur eina blátítu í Mariugøtu 12 í Havn. **2**

Tann 5. mars sá eg eina blátítu og eina stórtítu í Grasagarði í Havn.

Tann 13. mars avmyndaði eg tvær av trimum stórtítum í Mariugøtu 12 í Havn.

Tann 26. mars er síðstu ferð, at Finnur Lützen sær stórtítur í garðinum.

Endaligt úrslit til samans tann 15. september 2011 er, at tað til dags dato eru skrásettir ein blátíta og seks stórtítur í Føroyum, og av teimum høvdu ein blátíta og fýra stórtítur vetursetu í miðpartinum av Havnini. Undantikið hesar skrásettu títur eru fleiri eygleiðingar runt um í landinum frá heystinum 2010, so alt bendir á, at vit hava havt fleiri títur her á vitjan enn tær 7, ið eru skrásettir. **V**



4 Blátítan tann 27. februar 2011 í Mariugøtu 12.

Foto: Jens-Kjeld Jensen

5 Stórtítan, ið varð ringmerkt í Nólsoy tann 21. januar 2011.

Foto: Jens-Kjeld Jensen

6 Tvær av trimum stórtítum í Mariugøtu 12 tann 21. mars 2011.

Foto: Jens-Kjeld Jensen

7 Stórtítan í Nólsoy 2010/2011.

Foto: Jens-Kjeld Jensen





“

Í lýsingini morgunin eftir sat ein ung stórtítubøga á einum pela uml. 50 m frá húsum mínum í Nólsoy, og eg var bert uml. 3 metrar frá henni.

